

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार :-

- प्रधानमंत्री रोजगार मेले का 17वां चरण आज, प्रधानमंत्री मोदी 51 हजार से अधिक युवाओं को सौंपेंगे नियुक्ति पत्र।
- टीकमगढ़ समेत प्रदेश के पांच जिला अस्पतालों में 810 पदों पर होगी भर्ती, कैबिनेट ने दी मंजूरी।
- मुख्यमंत्री ने समाधान ऑनलाइन समीक्षा में कहा- जनता के काम में देरी बर्दाश्त नहीं की जाएगी।
- प्रदेश के अधिकांश हिस्सों में रात के तापमान में गिरावट आई।

प्रधानमंत्री रोजगार मेला

प्रधानमंत्री रोजगार मेले का 17वां चरण आज देशभर में आयोजित किया जाएगा। प्रधानमंत्री नरेन्द्र मोदी वीडियो कॉन्फ्रेंसिंग के माध्यम से देश के 40 केंद्रों पर 51 हजार से अधिक चयनित अभ्यर्थियों को नियुक्ति पत्र वितरित करेंगे। भोपाल स्थित समन्वय भवन में डाक विभाग द्वारा आयोजित रोजगार मेले में केंद्रीय कृषि एवं किसान कल्याण तथा ग्रामीण विकास मंत्री शिवराज सिंह चौहान मुख्य अतिथि के रूप में उपस्थित रहेंगे और भोपाल केंद्र पर चयनित 179 अभ्यर्थियों को नियुक्ति पत्र प्रदान करेंगे।

कैबिनेट फैसला

प्रदेश के पांच जिलों- टीकमगढ़, नीमच, सिंगरौली, श्योपुर और डिण्डौरी के जिला अस्पतालों में बेड बढ़ाने और 810 नए पदों पर भर्ती होगी। मुख्यमंत्री मोहन यादव की अध्यक्षता में कल मंत्रिपरिषद की बैठक में इसकी मंजूरी दे दी गई है। मंत्रिपरिषद के फैसलों की जानकारी देते हुए उपमुख्यमंत्री और लोक स्वास्थ्य एवं चिकित्सा शिक्षा विभाग के मंत्री राजेंद्र शुक्ल ने बताया कि जिला चिकित्सालय टीकमगढ़ में बिस्तर की संख्या 300 से बढ़ाकर 500, नीमच में 200 से बढ़ाकर 400, सिंगरौली में 200 से बढ़ाकर 400, श्योपुर में 200 से बढ़ाकर 300 और जिला चिकित्सालय डिंडौरी में बिस्तरों की संख्या 100 से बढ़ाकर 200 की गयी है। श्री शुक्ल ने जानकारी दी कि किसानों को शून्य प्रतिशत ब्याज दर पर ऋण जारी रखा जाएगा।

राजनाथ- रक्षा खरीद नियमावली

रक्षा मंत्री राजनाथ सिंह ने कल नई दिल्ली में रक्षा खरीद नियमावली-डीपीएम 2025 जारी की। नई डीपीएम अगले महीने की पहली तारीख से प्रभावी होगी। इसके तहत सेना के तीनों अंग और रक्षा मंत्रालय के अधीन अन्य प्रतिष्ठान लगभग एक लाख करोड़ रुपये मूल्य की राजस्व खरीद कर सकेंगे। श्री सिंह ने नियमावली में संशोधन के लिए अपने मंत्रालय और एकीकृत रक्षा स्टाफ मुख्यालय के प्रयासों की सराहना करते हुए विश्वास व्यक्त किया कि नई नियमावली प्रक्रियाओं को सरल बनाएगी और कार्यप्रणाली में एकरूपता लाएगी।

स्मार्ट मीटर- भारत

केंद्रीय ऊर्जा मंत्री मनोहर लाल ने कहा है कि देशभर में 10 करोड़ स्मार्ट बिजली मीटर लगाने का लक्ष्य है, जिनमें से 1 करोड़ मीटर पहले ही लगाए जा चुके हैं। हरियाणा के रोहतक शहर में मीडिया से बातचीत में केंद्रीय ऊर्जा मंत्री ने कहा कि स्मार्ट मीटर लगाने से उपभोक्ता अपनी बिजली की खपत पर नियंत्रण रख सकेंगे और बिजली की बचत कर सकेंगे। मेट्रो विस्तार के बारे में पूछे जाने पर उन्होंने कहा कि देश में अब तक 1,100 किलोमीटर मेट्रो रेल लाइनें बिछाई जा चुकी हैं।

कार्बाइड गन

भोपाल कलेक्टर कोशलेंद्र विक्रम सिंह ने हमीदिया अस्पताल पहुँचकर कार्बाइड गन से प्रभावित आंखों के इलाज के लिए उपचाररत व्यक्तियों एवं बच्चों का हाल-चाल जाना तथा डॉक्टरों से बेहतर उपचार व्यवस्था सुनिश्चित करने के लिए चर्चा की। इस दौरान उन्होंने सभी को रेड क्रॉस के माध्यम से 5 हजार रुपये प्रति व्यक्ति की आर्थिक सहायता मौके पर ही उपलब्ध कराई। कलेक्टर सिंह ने कहा कि कार्बाइड गन के प्रयोग पर रोक लगाने के लिए धारा 163 भारतीय नागरिक सुरक्षा संहिता 2023 के अंतर्गत प्रतिबंधात्मक आदेश जारी किया गया है। साथ ही, समस्त अनुविभागीय अधिकारियों को विशेष अभियान चलाकर ऐसी गनों की जप्ती के निर्देश दिए गए हैं। दल ने अब तक आतिशबाजी दुकानों के निरीक्षण के दौरान आनंद नगर, निशातपुरा, छोला, बैरसिया एवं अन्य क्षेत्रों में 55 कार्बाइड गन जब्त की हैं।

जीएसटी

प्रधानमंत्री नरेन्द्र मोदी द्वारा घोषित वस्तु एवं सेवा कर जीएसटी सुधार पिछले महीने की 22 तारीख से लागू किए गए हैं। प्रधानमंत्री ने इसे बचत उत्सव का नाम दिया है और इससे पूरे देश के उपभोक्ताओं को लाभ मिल रहा है। डिंडोरी के शैलेश कुमार ग्राहक ने जीएसटी पर दी गई छूट को लेकर अपने विचार साझा किये हैं...

समाधान ऑनलाइन समीक्षा

मुख्यमंत्री डॉ. मोहन यादव ने कहा है कि सरकारी काम समय पर और सही तरीके से पूरे किए जाएं जो जिले या क्षेत्र शिकायतों में सबसे कम होंगे, उन्हें प्रोत्साहन मिलेगा और जहां शिकायतें बिल्कुल नहीं होंगी, वहां पुरस्कार भी दिया जाएगा। सीएम हेल्पलाइन में लंबित मामलों की समीक्षा के दौरान कल तीन कर्मचारियों को निलंबित किया गया और 19 के खिलाफ दंडात्मक कार्रवाई की गई। मुख्यमंत्री डॉ. यादव ने समत्व भवन मुख्यमंत्री निवास से वीडियो कॉन्फ्रेंस के माध्यम से प्रदेश के विभिन्न जिलों में लंबित मामलों की समीक्षा की। उन्होंने अधिकारियों-कर्मचारियों से कहा कि आम लोगों के हित में दक्षता और तत्परता से काम किया जाए। आम लोगों के काम में किसी भी तरह की देरी न हो।

गगनयान परीक्षण-प्रक्षेपण

भारतीय अंतरिक्ष अनुसंधान संगठन- इसरो के अध्यक्ष डॉ. वी नारायणन ने कहा है कि बिना चालक के गगनयान परीक्षण उड़ान मिशन जी-वन का 90 प्रतिशत कार्य पूरा हो चुका है और वे इसे दिसंबर के पहले सप्ताह में लॉन्च करने के लिए तैयार हैं। बेंगलुरु में मीडिया से बातचीत में डॉ. नारायणन ने कल कहा कि चालक के साथ एस्केप सिस्टम, पैराशूट मॉड्यूल, संचार प्रणाली और अन्य उप-प्रणालियों पर परीक्षण सफल रहे हैं।

छठ पर्व

प्रदेश में छठ महापर्व की शुरुआत कल 'नहाय- खाय' के साथ होगी। दूसरे दिन 26 अक्टूबर को 'खरना' का व्रत रखा जाएगा। इसके बाद तीसरे दिन 27 अक्टूबर को श्रद्धालु तालाबों और जलाशयों में खड़े होकर अस्ताचलगामी सूर्य को अर्घ्य अर्पित करेंगे। महापर्व का समापन 28 अक्टूबर को उदीयमान सूर्य को अर्घ्य देने के साथ होगा।

महिला विश्व कप क्रिकेट

आईसीसी महिला एकदिवसीय क्रिकेट विश्व कप में, भारत ने कल रात नवी मुंबई के डीवाई पाटिल स्टेडियम में न्यूजीलैंड को 53 रनों से हराकर सेमीफाइनल में प्रवेश कर लिया।

पहले बल्लेबाजी करते हुए, भारतीय सलामी बल्लेबाज प्रतीका रावल और स्मृति मंधाना के शानदार शतकों की बदौलत भारत ने बारिश से प्रभावित इस मैच में 49 ओवर में 3 विकेट पर 340 रन बनाए। मंधाना ने 109 और रावल ने 122 रनों की पारी खेली। इन दोनों ने पहले विकेट के लिए महिला विश्व कप के इतिहास में भारत की रिकॉर्ड 212 रनों की साझेदारी की।

न्यूजीलैंड 44 ओवर में 325 रनों के संशोधित डीएलएस लक्ष्य का पीछा करते हुए, निर्धारित ओवरों में 8 विकेट पर 271 रन ही बना पाया।

इस जीत के साथ, भारत ऑस्ट्रेलिया, इंग्लैंड और दक्षिण अफ्रीका के साथ सेमीफाइनल में पहुँच गया है।

मौसम

प्रदेश में पिछले 24 घंटे के दौरान ग्वालियर, जबलपुर समेत 12 जिलों में बूदाबांदी और गरज-चमक के साथ बारिश हुई। भोपाल सहित कई जिलों में दिन के तापमान में हल्की बढ़ोतरी दर्ज की गई है। मौसम विभाग के अनुसार, भोपाल, इंदौर और जबलपुर संभाग में अगले 24 घंटों में हल्की बारिश और गरज-चमक की संभावना बनी हुई है। प्रदेश के अधिकांश हिस्सों में रात के तापमान में गिरावट आई है, जिससे हल्की ठंड का अहसास होने लगा है।

समाचार संक्षेप में

- स्कूल शिक्षा विभाग का दो दिवसीय राज्य स्तरीय कला उत्सव आज भोपाल में शुरू होगा।
- शिवपुरी में युवा संगम कार्यक्रम का आयोजन 30 अक्टूबर शासकीय श्रीमंत माधवराव सिंधिया पीजी कॉलेज शिवपुरी में होगा।
- छिंदवाड़ा मेडिकल कॉलेज के पास कल दो बाइकों की आमने-सामने टक्कर दो युवकों की मौके पर ही मौत हो गई, तीन घायल हो गए।
- डिंडोरी जिले में कल वृंदावन ग्राम के चयन हेतु एसडीएम शहपुरा, एपीओ मनरेगा, समेत अधिकारियों द्वारा ग्राम सरवाही का निरीक्षण किया गया।
- सीहोर में कल मध्य क्षेत्र विद्युत वितरण बिजली कंपनी ने आउटसोर्स कर्मचारियों के लिए विशेष प्रशिक्षण का आयोजन किया गया।
- सिंगरोली में कल एनटीपीसी-विंध्याचल द्वारा सतर्कता जागरूकता सप्ताह के अंतर्गत नुक्कड़ नाटक आयोजन किया गया।
- खंडवा तथा गुना में भाईदूज एवं अन्नकूट महोत्सव मनाया गया।
